

یورپ میں اسلام

ماضی، حال اور مستقبل

سید عرفان منور گیلانی °

یورپ اور اسلام کا تعلق اتنا ہی قدیم ہے جتنا کہ اسلام کی تاریخ۔ جاز سے اٹھنے والی طوفانی تحریک نے یورپ کے چپے چپے پر اپنے نقوش ثبت کیے ہیں اور آج ۱۴۰۰ سال بعد اسلام اور مسلمان دونوں یورپ کے قلب میں پھل پھول رہے ہیں۔ مغربی یورپ ہی میں مسلمانوں کی تعداد کم و بیش ڈیڑھ کروڑ ہے اور تقریباً ان تمام ممالک میں اسلام عیسائیت کے بعد دوسرا بڑا مذہب ہے۔ اس آبادی کا بیشتر حصہ ان تارکین وطن مسلمانوں اور ان کی نسلوں پر مشتمل ہے جو گذشتہ صدی کے پیچیدہ معاشی و معاشرتی حالات کے باعث اپنے ممالک چھوڑ کر یورپ منتقل ہوئے۔ لیکن وقت کے ساتھ اب اس آبادی میں نو مسلموں کی تعداد بھی متواتر بڑھتی چلی جا رہی ہے۔

یورپ میں مسلمانوں کی اس کثرت تعداد سے اُمید کی جاسکتی تھی کہ اسلام اور مغرب کے باہمی تعلقات نفرت و عداوت کے بجائے محبت و الفت پر استوار ہوتے لیکن ایسا نہ ہوا اور مستقبل قریب میں بھی بظاہر ایسا ہوتا ہوا نظر نہیں آتا۔ اس کی چند وجوہات ہیں:

- ۱۔ مسلمانوں کے ساتھ مغربی دنیا کی کش مکش کی طویل تاریخ، بالخصوص صلیبی جنگیں ۱۰۹۹ء میں صلیبیوں کے ہاتھوں مسلمانوں کا یروشلم میں قتل عام ۱۴۵۳ء میں قسطنطنیہ کا مسلمانوں کے ہاتھوں فتح ہونا، ۱۴۹۲ء میں سرزمین اندلس سے مسلمانوں کا خروج وغیرہ جانشین میں باہمی دشمنی کو فروغ دینے کا باعث رہے ہیں۔

- ۲۔ مسلم معاشی و سیاسی قوت کا زوال اور بالآخر مغربی استعمار کا مسلم دنیا پر غالب آ جانا جس کے نتیجے

میں مغرب، بالخصوص یورپ کا، اپنے آپ کو دوسروں سے افضل و برتر سمجھنا، استشرق (orientalism) اور مسلمانوں کا دو کیفیات سے دوچار ہونا: ایک احساس کمتری، جس نے مسلمانوں میں اپنی تہذیب و تمدن کے حوالے سے ایک معذرت خواہانہ رویے کو جنم دیا، اور دوسرے مغرب سے منسوب ہر چیز کو کفر تصور کرنا، جس کے باعث خود مسلمانوں کے مزاج کا عدل کے بجائے غلو رجعت پسندی اور تعصب کی طرف مائل ہونا، جو اجتہاد کی صفت سے محروم ہے۔

۳۔ مغرب کا اپنے فکری طلسم کو نہ توڑ پانا اور اپنے متکبرانہ مزاج کے موافق اسلام کی ایسی تحقیر آمیز تصویر کشی کر کے ذرائع ابلاغ کے ذریعے پھیلانا، جس سے اسلام کے خلاف غلط فہمیاں عام ہوں اور مسلمانوں کا تشخص مجروح ہو۔

۴۔ مسلمانوں کا بذات خود اسلام کا صحیح فہم و شعور رکھنا، نہ اُس کو بطور دین تسلیم کرنا اور نہ مسلم اکثریتی معاشروں میں اسے عملاً نافذ کرنا، اس پر مستزاد مسلمانوں کا بغیر سیاسی اقتدار کے، بحیثیت اقلیت غیر مسلم اقوام و ممالک میں قیام پذیر ہونے کے حوالے سے نا تجربہ کار ہونا اور نتیجتاً اسلام کا درست اطلاق نہ کر پانا۔

۵۔ مسلمانوں کا مغربی افکار و نظریات کو نہ سمجھ پانا، حکومتی پالیسیوں اور عوامی جذبات میں فرق نہ کرنا اور جذبہ محبت و اصلاح اور واللہ المشرق والمغرب سے بے گانہ ہونا۔

مختصر یہ وہ پانچ بنیادی وجوہات ہیں جو یورپ اور بقیہ مغربی دنیا میں مسلمانوں کی بقا اور اسلام کے فروغ میں سب راہ ہیں۔

مسلمانوں کے حالات

اگرچہ یورپ میں تارکین وطن آبادیوں کے حوالے سے مسائل کا آغاز اُن کی آمد کے دن ہی سے ہو گیا تھا، تاہم اکتوبر کے واقعے نے مسئلے کی نوعیت کو یکسر تبدیل کر دیا ہے۔ اس سے قبل یورپ کی مقامی آبادیاں، ذرائع ابلاغ اور حکومتیں، صرف وضع قطع، زبان اور رسم و رواج کے اُس ظاہری فرق کو دیکھتے تھے جو تارکین وطن اور مقامی آبادیوں کے مابین نظر آتا تھا۔ اسلام کا نام لیتے ہوئے ایک حجاب تھا اور بلا واسطہ نقد و تنقید کرتے ہوئے مختار رہا جاتا تھا۔ اصل موضوع یک جہتی (integration) میں حائل عناصر ہوتے تھے جن میں سے ایک اسلام بھی تھا۔

۱۱ ستمبر ۲۰۰۱ء کے بعد مسئلہ تارکین وطن کی یک جہتی (integration) یا جذب ہونے (assimilation) کا نہیں رہا بلکہ اب اصل ایٹو ہی اسلام اور مغربی دنیا کا باہمی تعلق ہے۔ تاریخی اعتبار

سے یہ کوئی نئی بات نہیں البتہ زمانہ حاضر سے پہلے یہ تعلق مشرق و مغرب کی جغرافیائی حدود میں آسانی تقسیم کر دیا جاتا تھا مگر اب یورپ میں مسلم آبادی کو نظر انداز کرنا ممکن نہیں رہا۔ اگر یورپ میں راسخ عامہ کا ایک موثر حصہ افغانستان و عراق کے ساتھ جنگ کے خلاف ہے یا مغربی عوام کی ہمدردیاں اسرائیل کے بجائے فلسطینیوں کے ساتھ ہیں تو اس میں یورپی ممالک میں مسلمانوں کی موجودگی کا بڑا عمل دخل ہے۔ بلاد اسلامی کو مغلوب و محکوم رکھنے کا مسئلہ محض بین الاقوامی سیاست سے متعلق نہیں رہا بلکہ یورپ کی داخلی سیاست اب اس بحث سے متاثر ہے۔ یورپ کے دائیں بازو کی سیاسی جماعتیں جن پر پہلے سرد جنگ کا سایہ تھا، کمیونزم کے زوال کے بعد ان کی دشمنی کا ہدف اسلام ٹھہرا جس کی عالمی قوت اور انقلابی نظریات سے وہ خوف زدہ تھے۔ ان کا اندازہ ہے کہ وقت کے ساتھ مسلمان مغربی تہذیب و ثقافت کے لیے خطرے کا باعث ہوں گے۔ انقلاب ایران اور الجزائر، ترکی و سوڈان سمیت بوسنیا میں اسلام پسند قوتوں کے مقتدر ہونے نے اس تاثر کو مزید مستحکم کیا۔ اسی لیے تارکان وطن آبادیوں کی آڑ میں یورپ کی دائیں بازو کی قوتوں نے ایک زبردست تحریک کا آغاز کیا، جس کی پلیٹ میں آج پورا یورپ آچکا ہے۔

۹۰ کے عشرے میں سارا یورپ آہستہ آہستہ Islamophobia کے جال میں آتا گیا۔ دائیں بازو کی قوتوں نے اس جال کو بننے کی ابتدا دو محاذوں سے کی۔ ایک طرف تو انھوں نے بے روزگاری و معاشی ابتری کو تارکین وطن کی موجودگی سے منسوب کیا، تو دوسری جانب اسلام کی نظریاتی بنیادوں پر کاری ضرب لگائی۔ یورپ کی روایتی سیاسی جماعتیں سرد جنگ کے خاتمے پر اپنی تعمیر نو اور مستقبل کی منصوبہ بندی میں مشغول تھیں۔ دائیں بازو کی جماعتوں نے اس صورت حال کا بھرپور فائدہ اٹھایا اور فوکویاما اور ہن ٹیکنگ جیسے امریکی مفکرین سمیت امریکی حکومت کی بین الاقوامی پالیسی نے ان لوگوں کو مواد و سازگار ماحول فراہم کیا جس کے نتیجے میں ان کی سیاسی قوت اور اثر و رسوخ میں پیش بہا اضافہ ہوا۔ سارے یورپ میں ایک لہر دوڑ گئی۔ عوام بے روزگاری اور معاشی حالات سے بدظن تھے انھوں نے اس معاشی جنگ دستی کی اصل تشخیص، یعنی رہا پر قائم معیشت کے بجائے جو سرمایے کی غیر منصفانہ تقسیم پر مبنی ہے، دائیں بازو کی قوتوں کے اس تجزیے کو ترجیح دی کہ غیر ملکیوں نے ملازمتوں پر قبضہ کر رکھا ہے جس کی وجہ سے مقامی آبادی کے باشندوں کو نوکریاں نہیں مل رہیں اور جو تارکین وطن ملازمتوں اور کاروبار پر قابض نہیں، وہ گھربھتہ کہ ہماری محنت کا پھل ریاستی بہبود (state welfare) کی شکل میں حاصل کر رہے ہیں اور ان کا اصل مقصد ہی یورپ آکر ہمارے فلاحی نظام سے ناجائز فائدہ اٹھانا ہے۔

اگرچہ ابتدا میں نشانہ خصوصی طور پر مسلمان نہ تھے مگر رفتہ رفتہ اشارے اسی جانب ہونے لگے۔ اس

ساری بحث میں اسلام میں عورت کا مقام، اسلام اور عدل اجتماعی، اسلام اور جمہوریت، جہاد اور بالآخر دہشت گردی جیسے موضوعات اور ان سے متعلق سوالات جا بجا اٹھائے گئے اور مسلمانوں کو تنقیص کا نشانہ بنایا گیا۔ عام آبادی میں خوف، خطرے اور تعصب و تحقیر کے جذبات نے جڑ پکڑی اور نتیجتاً آسٹریا میں ہائیڈر یورک (Haider Jorg) کی فریڈم پارٹی نے جس کی نازی ہمدردیاں مشہور ہیں، تارکان دطن دشمن (anti-immigration) پالیسی پر ۲۷ فی صد ووٹ حاصل کیے اور مخلوط حکومت قائم کی۔ یہی معاملہ ڈنمارک میں ڈینش پیپلز پارٹی کا ہوا جو ۱۲ فی صد ووٹ کے ساتھ ملک کی تیسری قوت بن کر ابھری۔ بلجیم کی وائس بازو کی پارٹی کو ۹.۹ فی صد، جرمنی میں ۳ فی صد، اٹلی میں ۴ فی صد، پرتگال میں ۹ فی صد، سوئٹزرلینڈ میں ۲۲.۵ فی صد ووٹ ملے۔ فرانس میں Jean-Marie Le Pen صدارتی انتخاب میں ۱۸ فی صد ووٹ لے کر دوسری پوزیشن پر آئے۔ ناروے میں پروگریس پارٹی نے پارلیمنٹ کی ۱۶۵ سیٹوں میں سے ۶۲ نشستیں حاصل کیں اور حکومت میں شریک ہوئی۔ اسی طرح ہالینڈ میں ہونے والے حالیہ انتخابات میں وائس بازو کی جماعت نے اپنی پہلی انتخابی مہم ہی میں ۲۶ نشستیں حاصل کیں۔ پارٹی لیڈر Pim Fortuyn نے انتخابی مہم کے دوران اسلام کو ایک رجعت پسند دین قرار دیا جو فرد کے حقوق کو سلب کرتا ہے۔

مستقبل؟

اکتوبر کے واقعے نے اسلام کے خلاف ایسے برملا اظہار خیال کو جواز مہیا کر دیا ہے۔ اکتوبر کی ہولناکیوں کو اسلام اور مسلمانوں کے ساتھ منسوب کرنے سے یورپ کی فضا میں اسلام کے لیے جو خیر سگالی کے جذبات تھے اُن میں واضح طور پر کمی واقع ہوئی ہے اور توقع کی جاسکتی ہے کہ آئندہ انتخابات میں وائس بازو کی تحریکوں کو مزید کامیابی حاصل ہوگی۔ امریکہ بھی، جو بین الاقوامی سیاست کے دھارے کو متعین کرتا ہے، اسی جانب پیش قدمی کر رہا ہے جس سے ان تحریکوں کو تقویت ملے گی۔ ایسی صورت حال میں یورپ کے مسلمانوں کو تین طرح کی صورت حال (scenarios) پیش آسکتی ہے۔

ایک امکان یہ ہے کہ مسلمانوں کو دوسرے درجے کا شہری بنا دیا جائے گا۔ عوامی دباؤ کے ذریعے مسلمانوں کو مجبور کیا جائے گا کہ اسلام سے برأت کا اعلان کریں۔ یہ بغاوت محض ارتداد کی شکل میں نہیں ہوگی بلکہ مختلف حربوں سے مجبور کیا جائے گا کہ خود اسلام میں تحریف کی جائے جس طرح عیسائیت میں کی گئی۔

دوسرا قوی امکان یہ ہے کہ جوں جوں بین الاقوامی سطح پر مسلمانوں کے خلاف مہم زور پکڑے توں توں تشدد کے ذریعے یورپ سے مسلمانوں کے اخراج کا سامان کیا جائے اور بالآخر مسلمانوں کو ایک قتل عام (holocaust) کا سامنا کرنا پڑے۔

تیسری صورت جو موجودہ صورت حال میں بظاہر تو بعید از قیاس معلوم ہوتی ہے، مگر ناممکن بھی نہیں ہے اور وہ ہے: **قُلْ هُوَ الَّذِي يُنَزِّلُ الْغَيْثَ مِنْ فَوْقِ بَعْدِ مَا قَنَطُوا وَيَنْشُرُ رَحْمَتَهُ ط (الشوریٰ ۳۲: ۲۸)** ”وہی ہے جو لوگوں کے مایوس ہو جانے کے بعد مینہ برساتا ہے اور اپنی رحمت پھیلا دیتا ہے“۔ اس نوید سے کچھ حوصلہ افزائی ملتی ہے کہ یورپ اسلام کی دعوت کو قبول کر کے اس کا قلعہ بنے گا۔

پہلی صورت اس پہلو سے بڑی خطرناک ہے کہ تاریخی اعتبار سے کسی بھی مسلم ریاست نے دین میں تحریف اور ارتداد کو برداشت نہیں کیا اور نہ آئندہ ہی ایسی تحریکوں کو مسلم ممالک میں کوئی قابل ذکر مقبولیت حاصل ہونے کی توقع ہے۔ خود پاکستان میں قادیانیت و انکار حدیث کے فتنوں کو تمام تر کوششوں کے باوجود عوامی تائید حاصل نہ ہونے پائی۔ لیکن یورپ جو غیر مسلم معاشرہ ہے، وہاں یہ کام اسلام دشمن قوتوں کے تعاون و سرپرستی سے یا پھر احساس کمتری کا شکار ہو کر مسلمان ممالک میں برآمد کیے جانے کا خطرہ ہے۔ اس طرح نہ صرف یورپ میں بلکہ پوری دنیا میں اسلامی بنیادوں کو ہلا کر رکھ دیا جائے گا اور مغربی استعمار کے ایک نئے دور کا آغاز ہوگا۔

اگرچہ اکثر و بیشتر مسلمان ۱۱ ستمبر سے قبل قتل عام کا کوئی امکان نہ سمجھتے تھے لیکن اب ایسا معاملہ نہیں رہا۔ ماحول اس کے لیے سازگار بنایا جا رہا ہے۔ ابھی سے ہی جمہوریت اور انسانی حقوق کے اصولوں پر بھی نظر ثانی کی جا رہی ہے تاکہ مسلمانوں کا خون حلال کیا جاسکے۔ ایسی صورت پیش آنے میں ابھی وقت ہے تاہم اس خطرے کو نظر انداز کرنا حماقت ہوگی کیونکہ یورپ کی تاریخ میں اس کی متعدد نظیریں موجود ہیں۔

تیسری صورت وہ ہے جس کی طرف حد درجہ غیر متوقع ہونے کے باوجود مسلمانوں کو پیش رفت کرنے کی ضرورت ہے کیونکہ ڈیڑھ دو کروڑ مسلمان یورپ سے ہجرت کر سکتے ہیں نہ مستقبل قریب ہی میں بلا و اسلامی کو اتنی قوت حاصل ہوتی ہوئی نظر آتی ہے کہ وہ یورپ میں مسلم اقلیت کے تحفظ کا سامان کر سکیں۔

معجزہ لائحہ عمل

لہذا ۱۱ ستمبر کی روشنی میں تاریخ سے عبرت پکڑ کر اپنا محاسبہ کرتے ہوئے درپیش چیلنج کا جائزہ لینے کے بعد لائحہ عمل وضع کرنے کی ضرورت ہے۔ اس کے راہنما خطوط یہ ہو سکتے ہیں:

۱- مسلمانوں کو یہ جان لینا چاہیے کہ سیاسی اقتدار، عسکری قوت یا معاشی خوش حالی ہمارے مقاصد نہیں بلکہ تکمیل ایمان کے ذرائع ہیں۔ مقصد اللہ کی رضا اور اس کے ذریعے جنت کا حصول ہے۔

۲- یہ بنیادی بات سمجھ لینے کی ضرورت ہے کہ اسلام کسی جغرافیائی حدود کا پابند نہیں۔ اسلام اور مغرب کے ناگزیر ہونے کا تصور ہمارا نہیں، نہ ہمیں اس کی خواہش ہی ہونی چاہیے۔ اگر کوئی تصادم ناگزیر ہے

تو وہ اسلام اور کفر و جاہلیت اور ظلم کا ہے۔ اگر آج لاہور و بغداد مسلم ہیں تو کل تک دہلی و قرطبہ بھی مومن تھے مگر آج نہیں۔ اسی طرح اگر آج کعبۃ اللہ توحید کا پیکر ہے تو کبھی بت کدہ تھا۔ حالات ایک جیسے نہیں رہتے۔ اسلام کسی ایک قوم رنگ و نسل کی ملک نہیں۔ اسلام دلوں میں بتا ہے۔ جو رسول اللہ صلی اللہ علیہ وسلم کے خون کے پیاسے ہو سکتے ہیں وہ کل کو فاروق اعظمؓ بھی کہلا سکتے ہیں۔ ہمارا کام لوگوں کو جہنم کا اندھن بننے سے بچانا ہے نہ کہ اُن کا خاتمہ۔ اگر ہم اس بنیادی و کلیدی پہلو کو مد نظر رکھیں اور اپنے اندر یہ احساس پیدا کریں کہ ہم رسول رحمتؐ کے امتی ہیں تو ہمارے دین کا تقاضا ہے کہ مغرب کے تمام بش بلیمز، پاول و کسنجر حلقہ بگوش اسلام ہوں۔ مگر یہ صرف اُسی جذبہ محبت و اصلاح، غفور و رزور اور تپ سے ممکن ہے جو آنحضورؐ کا شیوہ تھا۔ اس فہم و شعور اور اس کے مقتضیات کو سمجھے بغیر تمام مساعی لا حاصل ہیں۔

۳۔ اسلام عدل کا علم بردار ہے اور مسلمانوں سے تقاضا کرتا ہے کہ وہ عدل کریں۔ يٰۤاَيُّهَا الَّذِيْنَ اٰمَنُوا كُوْنُوْا قَوَّٰمِيْنَ بِاَنْفُسِكُمْ شٰهَدَآءَ لِلّٰهِ وَلَوْ عَلٰى اَنْفُسِكُمْ اَوْ اِلَى الْاَقْرَبِيْنَ ۚ (النساء: ۱۳۵:۴) وہ امانت دار ہوں۔ اِنَّ اللّٰهَ يٰۤاْمُرُكُمْ اَنْ تُوْثِقُوْا الْاَمْنَۃَ اِلَىٰ اَهْلِهَا وَاِذَا حَكَمْتُمْ بَيْنَ النَّاسِ اَنْ تَحْكُمُوْا بِالْعَدْلِ ط (۵۸:۴) اور معاشرے میں تعمیری و فعال کردار ادا کریں۔ یورپ کے مسلمانوں کے لیے یہ بات نہایت اہم ہے کیونکہ ماضی کا تجربہ یہ بتاتا ہے کہ مسلم آبادی الگ تھلگ رہتی ہے اور تحفظ ایمانی کی آڑ میں مقامی باشندوں سے گھٹنے ملنے سے گریزاں ہے۔ اس سے غلط فہمیاں جنم لیتی ہیں اور سوئے ظن پھیلتا ہے۔ اس کیفیت سے نہ صرف یورپ کے مسلمانوں کو نقصان پہنچتا ہے بلکہ مسلم ممالک کی آبادیاں بھی نقصان اٹھاتی ہیں۔ دوسری جانب مسلم ممالک میں بھی اس سے ملتی جلتی کیفیات پائی جاتی ہیں جو نوآبادیاتی دور کا منطقی نتیجہ ہے۔ مغرب سے تنفر کے جذبات اس نوعیت کے ہیں کہ مسلم ممالک کے عوام نے بحیثیت مجموعی ۱۱ ستمبر کے واقعے کے بعد مَن قَتَلَ نَفْسًا بِغَيْرِ نَفْسٍ اَوْ قَسَتْ اَوْ فِي الْاَرْضِ فَكَانَ قَتْلَ النَّاسِ جَمِيعًا ط (المائدہ ۳۲:۵) کے سبق کو بھلا دیا اور اس سانحے پر غم کے بجائے خوشی کا اظہار کیا۔ تمام ممالک میں نکالے جانے والے مظاہروں اور جلوسوں میں مغرب کے خلاف جو جذباتی نعرہ بازی ہوتی ہے اور سیاسی رہنماؤں کے چتلوں کو نذر آتش کیا جاتا ہے ایسے واقعات یورپ ہی نہیں بلکہ بقیہ ساری دنیا میں اسلام و مسلمانوں کو ایک غیر روادار شہر تصور کرنے کا باعث بنتے ہیں اور اس کا خمیازہ سب سے بڑھ کر یورپ کے مسلمانوں اور فلسطین کے حریت پسندوں کو بھگتنا پڑتا ہے۔ اگر سوچ محدود نہ ہو اور قومی مفاد سے بالاتر ہو تو اس تصور (image) اور اس سے پیدا ہونے والے مسائل سے کافی حد تک نجات کی امید کی جاسکتی ہے۔

۴۔ بلا و اسلامیہ کے مسلمانوں، مفکرین، صحافیوں، ریاستی و حکومتی ذمہ داروں اور اسلامی احیائی

تحریکوں کے کارکنوں اور قیادت کو پالیسی سازی کے وقت اور بیانات دیتے ہوئے مغرب بالخصوص یورپ میں بسنے والے مسلمانوں کے مسائل و حالات کو ملحوظ خاطر رکھنے کی اور اُن سے مشاورت کی ضرورت ہے تاکہ اسلام کی تعلیمات و تصورات کو بدعات و سیئات سے پاک کر کے پیش کرنے میں آسانی ہو۔

یہ وہ چار بنیادی اصول ہیں جن کو اپنا کر یورپ میں مسلمانوں کا تحفظ ہو سکتا ہے اور عالمی سطح پر اسلام کی نشاۃ ثانیہ کی امید کی جاسکتی ہے۔ موجودہ تہذیبی کش مکش میں یورپ کے مسلمانوں کا کردار کلیدی ہے اور اُن کو نظر انداز کر کے یہ معرکہ سر کرنا ناممکن ہے۔ یورپ کے عوام خود امریکہ کی بالادستی سے بیزار ہیں۔ اگر اُن کی طرف ہاتھ بڑھایا جائے تو دعوت کے دروازے کھلتے چلے جائیں گے جس سے بالآخر امریکہ کے رویے میں بھی تبدیلی آئے گی۔ وَلَا تَهْنُؤُوا وَلَا تَحْزَنُوا وَأَنْتُمْ الْآغْلَوْنَ إِنْ كُنْتُمْ مُؤْمِنِينَ ○ (ال عمران ۱۳۹:۳)

اللہ کے قرب کے حصول کے لیے

رمضان المبارک کے خصوصی تحائف

آپ کے لیے 'آپ کے اعزہ و اقارب کے لیے
خود پڑھیے --- تقسیم کیجیے

اس سال کے نئے تحفے

محمد رسول اللہ ﷺ

ہدیہ: ۲۵ روپے

لکھنؤ و مصلحان سپر

(10 منتخب کتابچے) ہدیہ: ۳۲۰ روپے

اسلامی روایات کے حامل

رمضان کا روئے صیغہ کا روئے

تہذیب رمضان	۳۰ روپے
ہدیہ رمضان	۱۶ روپے
توشہ رمضان	۲۲ روپے
سوغات رمضان	۳۲ روپے

آج ہی آرڈر دیں تاکہ بروقت ترسیل ممکن ہو

منشورات، منصورہ ملتان روڈ لاہور۔ فون: 5425356 فیکس: 5432194

کراچی: ڈسٹریکٹ بک پوائنٹ 'A/57' بلاک 5، گلشن اقبال۔ فون: 75300- فون: 4967661

الفرقان الجزء الاول - ترتیب و تہذیب: شیخ عمر فاروق۔ پہلے پارے کا با محاورہ ترجمہ اور مختصر تشریح مع عربی گرامر صفحہ ۳۱۳ تک۔ باقی ۱۹۰ صفحات میں قرآن کے حوالے سے ۱۶ مضامین بہ شمول قرآنی دعائیں۔ مجلد عمدہ کاغذ معیاری طباعت۔ وقف اللہ تعالیٰ۔ خواہش مند مصنف سے رابطہ کریں۔ ۱۵/بی/ وحدت کالونی لاہور۔